

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

|| ಶ್ರೀರಂಗನಾಥಪಾದುಕಾಸಹಸ್ರಂ ||

|| ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜ ಮಹಾದೇಶಿಕ

His Holiness *śrīmad āṇḍavan* of *śrīraṅgam*

*This was typeset using L^AT_EX, Itrans, and the **Baraha** font.

ಶ್ರೀಃ

ಶ್ರೀಮತೇ ನಿಗಮಾಂತ ಮಹಾದೇಶಿಕಾಯ ನಮಃ

॥ ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ॥

ಶ್ರೀಮಾನ್ ವೇಂಕಟನಾಥಾರ್ಯಃ ಕವಿತಾರ್ಕಿಕಕೇಸರೀ |

ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ಶೌರೇಃ ಶುದ್ಧಾಂತನಾರೀಣಾಂ ವಿಹಾರಮಣಿದರ್ಪಣಂ |
ಪ್ರಸತ್ತೇರಿವ ಸಂಸ್ಥಾನಂ ಪದತ್ರಾಣಮುಪಾಸ್ಮಹೇ || ೨೧.೧ ||

ಕಮಲಾಪತಿಪಾದುಕೇ! ಕದಾಚಿದ್
ವಿಹಗೇಂದ್ರಸ್ತ್ವಯಿ ಬಿಂಬಿತೋ ವಿಭಾತಿ |
ಸವಿಲಾಸಗತೇಽಪಿ ರಂಗಭರ್ತುಃ
ನಿಜಮಾತ್ಮಾನಮಿವೋಪಧಾತುಕಾಮಃ || ೨೧.೨ ||

ಮಣಿಪಂಕ್ತಿಷು ತೇ ದಿಶಾಮಧೀಶಾಃ
ಪ್ರತಿಬಿಂಬಾನಿ ನಿಜಾನಿ ವೀಕ್ಷಮಾಣಾಃ |
ಅಭಿಯಂತಿ ಮುಕುಂದಪಾದುಕೇ! ತ್ವಾಂ
ಅಧಿಕಾರಾಂತರಸೃಷ್ಟಿಶಂಕಯೇವ || ೨೧.೩ ||

ಮಣಿಮೌಳಿಶತೇನ ಬಿಂಬಿತೇನ
ಪ್ರಣತಾನಾಂ ಪರಿತಃ ಸುರಾಸುರಾಣಾಂ |
ಮುರಭಿನ್ಮಣಿಪಾದುಕೇ! ಮಹಿಮ್ನಾ
ಯುಗಪತ್ತೇಷು ಸಮರ್ಪಿತೇವ ಭಾಸಿ || ೨೧.೪ ||

ಉಪನೀತಮುಪಾಯನಂ ಸುರೇಂದ್ರೈಃ
ಪ್ರತಿಬಿಂಬಚ್ಛಲತಸ್ತ್ವಯಿ ಪ್ರವಿಷ್ಟಂ |
ಸ್ವಯಮೇವ ಕಿಲ ಪ್ರಸಾದಭೂಮ್ನಾ
ಪ್ರತಿಗೃಹ್ಣಾಸಿ ಮುಕುಂದಪಾದುಕೇ! ತ್ವಂ || ೨೧.೫ ||

ರಂಗೇಶ್ವರಸ್ಯ ನವಪಲ್ಲವಲೋಭನೀಯೌ
 ಪಾದೌ ಕಥನ್ನು ಕಠಿನಾ ಸ್ವಯಮುದ್ವಹೇಯಂ |
 ಇತ್ಯಾಕಲಯ್ಯ ನಿಯತಂ ಮಣಿಪಾದುಕೇ! ತ್ವಂ
 ಪದ್ಮಾಸ್ತರಂ ವಹಸಿ ತತ್ಪ್ರತಿಬಿಂಬಲಕ್ಷಾತ್ || ೨೧.೬ ||

ಪಾದಾರ್ಪಣಾತ್ ಪ್ರಥಮತೋ ಹರಿದಶ್ಮರಮ್ಯೇ
 ಮಧ್ಯೇ ತವ ಪ್ರತಿಫಲನ್ಮಣಿಪಾದರಕ್ಷೇ! |
 ಮನ್ಯೇ ನಿದರ್ಶಯತಿ ರಂಗಪತಿಯುರ್ಗಾಂತೇ
 ನ್ಯಗ್ರೋಧಪತ್ರಶಯಿತಂ ನಿಜಮೇವ ರೂಪಂ || ೨೧.೭ ||

ಯಾತ್ರಾವಸಾನಮಧಿಗಚ್ಛತಿ ರಂಗನಾಥೇ
 ವಿಶ್ರಾಣಯಸ್ಯನುಪದಂ ಮಣಿಪಾದುಕೇ! ತ್ವಂ |
 ಪ್ರಾಯಃ ಪ್ರಯಾಣಸಮಯೇ ಪ್ರತಿಬಿಂಬಿತಾನಾಂ
 ತೀರ್ಥಾವಗಾಹಮಪರಂ ತ್ರಿದಶೇಶ್ವರಾಣಾಂ || ೨೧.೮ ||

ಉಚ್ಚಾವಚೇಷು ತವ ರತ್ನಗಣೇಷು ಮಾತಃ!
 ವೇಧಾಃ ಪ್ರಯಾಣಸಮಯೇ ಪ್ರತಿಬಿಂಬಿತಾಂಗಃ |
 ಆಶಂಕತೇ ಮುರಭಿದೋ ಮಣಿಪಾದುಕೇ! ತ್ವಾಂ
 ಆಗಾಮಿಕಲ್ಪಕಮಲಾಸನಪಂಕ್ತಿಗರ್ಭಾಂ || ೨೧.೯ ||

ಆಲೋಲರಶ್ಮಿನಿಯತಾಂ ಮಣಿಪಾದುಕೇ! ತ್ವಾಂ
 ಆರುಹ್ಯ ಸಂಚರತಿ ರಂಗಪತೌ ಸಲೀಲಂ |
 ಅಂತಃಪುರೇಷು ಯುಗಪತ್ಸುದೃಶೋ ಭಜಂತೇ
 ಡೋಳಾಧಿರೋಹಣರಸಂ ತ್ವಯಿ ಬಿಂಬಿತಾಂಗ್ಯಃ || ೨೧.೧೦ ||

ಕಾಲೇಷು ರಾಘವಪದಾವನಿ! ಭಕ್ತಿನಮ್ರಃ
 ಕಾರ್ಯಾಣಿ ದೇವಿ! ಭರತೋ ವಿನಿವೇದಯಂಸ್ತೇ |
 ತ್ವದ್ರತ್ನಬಿಂಬಿತತಯಾಽಪಿ ಮುಹುಃ ಸ್ವಕೀಯಾಂ
 ರಾಜಾಸನಸ್ಥಿತಿಮವೇಕ್ಷ್ಯ ಭೃಶಂ ಲಲಜ್ಜೇ || ೨೧.೧೧ ||

ಪ್ರತ್ಯಾಗತೇ ವಿಜಯಿನಿ ಪ್ರಥಮೇ ರಘೂಣಾಂ
 ವಿನ್ಯಸ್ಯತಿ ತ್ವಯಿ ಪದಂ ಮಣಿಪಾದರಕ್ಷೇ! |
 ರತ್ನೌಘಬಿಂಬಿತನಿಶಾಚರವಾನರಾಂ ತ್ವಾಂ
 ಪೂರ್ವಕ್ಷಣಸ್ಥಮಿವ ಪುಷ್ಪಕಮನ್ವಪಶ್ಯೇ || ೨೧.೧೨ ||

ವೈಯಾಕುಲೀಂ ಶಮಯಿತುಂ ಜಗತೋ ವಹಂತ್ಯಾ
 ರಕ್ಷಾಧುರಾಂ ರಘುಧುರಂಧರಪಾದರಕ್ಷೇ! |
 ಪ್ರಾಜ್ಯಂ ಯಶಃ ಪ್ರಚುರಚಾಮರಬಿಂಬಲಕ್ಷಾತ್
 ಪ್ರಾಯಸ್ತ್ವಯಾ ಕಬಳಿತಂ ಪ್ರತಿಭೂಪತೀನಾಂ || ೨೧.೧೩ ||

ಪ್ರತಿದಿಶಮುಪಯಾತೇ ದೇವಿ! ಯಾತ್ರೋತ್ಸವಾರ್ಥಂ
 ತ್ವಯಿ ವಿಹರಣಕಾಲೇ ಬಿಂಬಿತೇ ಜೀವಲೋಕೇ |
 ವಹಸಿ ಮಣಿಗಣೈಸ್ತ್ವಂ ಪಾದುಕೇ! ರಂಗಭರ್ತುಃ
 ಕಬಳಿತಸಕಲಾರ್ಥಾಂ ಕಾಂಚಿದನ್ಯಾಮವಸ್ಥಾಂ || ೨೧.೧೪ ||

ಭಗವತಿ ಗರುಡಸ್ಥೇ ವಾಹನಸ್ಥಾಃ ಸುರೇಂದ್ರಾಃ
 ತ್ವಯಿ ವಿನಿಹಿತಪಾದೇ ಭೂಮಿಮೇವಾಶ್ರಯಂತಿ |
 ತದಪಿ ಚರಣರಕ್ಷೇ! ರತ್ನಜಾಲೇ ತ್ವದೀಯೇ
 ಪ್ರತಿಫಲಿತನಿಜಾಂಗಾಸ್ತುಲ್ಯವಾಹಾ ಭವಂತಿ || ೨೧.೧೫ ||

ಸ್ವಚ್ಛಾಕಾರಾಂ ಸುರಯುವತಯಃ ಸ್ವಪ್ರತಿಚ್ಛಂದಲಕ್ಷಾತ್
 ಗಾಹಂತೇ ತ್ವಾಂ ಪ್ರಣತಿಸಮಯೇ ಪಾದುಕೇ! ಸಾಭಿಮಾನಾಃ |
 ಸ್ಮಿರತ್ತಾನಾಂ ಪರಿಭವವಿಧೌ ಸೃಷ್ಟಿಮಾತ್ರೇಣ ದಕ್ಷಾಂ
 ನೀಚೈಃ ಕರ್ತುಂ ನರಸಖಮುನೇರೂರ್ವಶೀಮೂರುಜಾತಾಂ || ೨೧.೧೬ ||

ಸ್ವೇಚ್ಛಾಕೇಳಿಪ್ರಿಯಸಹಚರೀಂ ಸ್ವಚ್ಛರತ್ನಾಭಿರಾಮಾಂ
 ಸ್ಥಾನೇ ಸ್ಥಾನೇ ನಿಹಿತಚರಣೋ ನಿರ್ವಿಶ್ವ ರಂಗನಾಥಃ |
 ಸಂಚಾರಾಂತೇ ಸಹ ಕಮಲಯಾ ಶೇಷಶಯ್ಯಾಧಿರೂಢಃ
 ತ್ಯಕ್ತ್ವಾಽಪಿ ತ್ವಾಂ ತ್ಯಜತಿ ನ ಪುನಃ ಸ್ವಪ್ರತಿಚ್ಛಂದಲಕ್ಷಾತ್ || ೨೧.೧೭ ||

ತ್ವಾಮೇವೈಕಾಮಧಿಗತವತಃ ಕೇಳಿಸಂಚಾರಕಾಲೇ
 ಪಾರ್ಶ್ವೇ ಸ್ಥಿತ್ವಾ ವಿನಿಹಿತದೃಶೋಃ ಪಾದುಕೇ! ಅನನ್ಯಲಕ್ಷ್ಯಂ |
 ತ್ವದ್ರತ್ನೇಷು ಪ್ರತಿಫಲಿತಯೋರ್ನಿತ್ಯಲಕ್ಷ್ಯಪ್ರಸಾದಾ
 ಪದ್ಮಾಭೂಮ್ಯೋರ್ದಿಶತಿ ಭವತೀ ಪಾದಸೇವಾಂ ಮುರಾರೇಃ || ೨೧.೧೮ ||

ಏಕಾಮೇಕಃ ಕಿಲ ನಿರವಿಶತ್ಪಾದುಕೇ! ದ್ವಾರಕಾಯಾಂ
 ಕ್ರೀಡಾಯೋಗೀ ಕೃತಬಹುತನುಃ ಷೋಡಶಸ್ತ್ರಿಸಹಸ್ರೇ |
 ಶುದ್ಧೇ ದೇವಿ! ತ್ವದುಪನಿಹಿತೇ ಬಿಂಬಿತೋ ರತ್ನಜಾಲೇ
 ಭುಂಕ್ತೇ ನಿತ್ಯಂ ಸ ಖಿಲು ಭವತೀಂ ಭೂಮಿಕಾನಾಂ ಸಹಸ್ರೈಃ || ೨೧.೧೯ ||

ಹರಿಪದನಖೇಷು ಭವತೀ ಪ್ರತಿಫಲತಿ ತವೈತದಪಿ ಚ ರತ್ನೇಷು |
 ಉಚಿತಾ ಮಿಥಃ ಪದಾವನಿ! ಬಿಂಬಪ್ರತಿಬಿಂಬತಾ ಯುವಯೋಃ || ೨೧.೨೦ ||

|| ಇತಿ ಶ್ರೀಪಾದುಕಾಸಹಸ್ರೇ ಬಿಂಬಪ್ರತಿಬಿಂಬಪದ್ಧತಿಃ ಏಕವಿಂಶೀ ||

ಕವಿತಾರ್ಕಿಕಸಿಂಹಾಯ ಕಲ್ಯಾಣಗುಣಶಾಲಿನೇ |

ಶ್ರೀಮತೇ ವೇಂಕಟೇಶಾಯ ವೇದಾಂತ ಗುರವೇ ನಮಃ ||